



ရွှေခမောက်

သတင်းစဉ်

အမှတ်စဉ် ၄၀ / ၂၀၀၇

၂၀၀၇ ခုနှစ်၊ အောက်တိုဘာလ (၁)ရက်။



“xxx တပ်မတော်ပြိုကွဲရေး၊ တပ်မတော်နဲ့ပြည်သူ စိတ်ဝမ်းကွဲရေးအတွက်ဆိုတာ ကျမတစ်ပါး မလုပ်ခဲ့ဘူး။ ကျမအမြဲပြောတယ်။ တပ်မတော်နဲ့ ပြည်သူကြားထဲမှာ စိတ်ဝမ်းကွဲရေးဆိုတာ ပြည်သူဘက်၊ နိုင်ငံရေးပါတီတွေ ဘက်ကသာ လုပ်နိုင်တာမဟုတ်ပါဘူး။ တပ်မတော်ဘက်ကလည်း လုပ်နိုင်တယ်။ တပ်မတော်ဘက်က လုပ်ပုံ၊ ကိုင်ပုံ မမှန်ကန်လို့ရှိရင်၊ ပြောပုံ၊ ဆိုပုံ၊ နေပုံ၊ ထိုင်ပုံ မမှန်လို့ရှိရင်လည်း ပြည်သူလူထုနဲ့ တပ်မတော်ကြားမှာ သိပ် စိတ်ဝမ်းကွဲ နိုင်ပါတယ် xxx ကျမအတန်တန်ပြောပါတယ်။ တပ်မတော်ပြိုကွဲရေးကို မလိုလားပါဘူး။ တပ်မတော်တည်တံ့ခိုင်မြဲမှုသာ နိုင်ငံတော်တည်တံ့ခိုင်မြဲမယ်ဆိုတာ ကျမတို့ လက်ခံထားပြီးသားပါ။ တပ်မတော်နဲ့ ပြည်သူကြားထဲမှာ စိတ်ဝမ်း ကွဲရေးကိုလည်းမလိုလားပါဘူး။ တပ်မတော်နဲ့ ပြည်သူကြားမှာ စိတ်ဝမ်းကွဲနေလို့သာ ကျမတို့တိုင်းပြည် ဒီလောက်တောင် ဒုက္ခရောက်နေတာပါ။ ဒါကြောင့်မို့လို့ ကျမအတန်တန်ပြောပါတယ်။ တပ်မတော်ရဲ့ အာဏာကို အလွဲသုံးစားလုပ်တဲ့ သူများသာလျှင် ပြည်သူနဲ့ တပ်မတော်ကြားမှာ စိတ်ဝမ်းကွဲအောင် လုပ်နေတဲ့သူတွေပဲ။ ကျမတို့အနေနဲ့ တစ်ခုတပ်မတော်နဲ့ ပြည်သူကြားမှာ စိတ်ဝမ်းကွဲအောင် မလုပ်ခဲ့ပါဘူး xxx”

ဒေါ်အောင်ဆန်းစုကြည် နောက်ဆုံး အထိန်းသိမ်းခံထားရတာ ယခုဆိုရင် (၄)နှစ်(၅)လရှိသွားပါပြီ။

(၁၉၈၉ခုနှစ်၊ မတ်လ ၂၆ ရက်နေ့၊ ရန်ကုန်တွင် ပြုလုပ်သော သတင်းစာရှင်းလင်းပွဲမှ ကောက်နုတ်ဖော်ပြပါသည်။)

ယနေ့ သတင်းများ

- ၁။ သာဓကတတွင် ဘုန်းကြီးကျောင်းများကို စစ်တပ်မှ ဝင်ရောက် ဖမ်းဆီးရာ ဝင်ရောက်တားဆီးသည့် အရပ်သားတစ်ဦးသေဆုံး
- ၂။ ဒေါ်အောင်ဆန်းစုကြည်နှင့် ကုလသမဂ္ဂ အထူးကိုယ်စားလှယ် တွေ့ဆုံ
- ၃။ ပြည်သူ့ရန်သူ ကြည့်မြင်တိုင် ရယက ဥက္ကဋ္ဌ ဦးစိန်ဝင်း
- ၄။ နအဖ ထိပ်ပိုင်းခေါင်းဆောင်ကြီးတွေ မစ္စတာဂမ်ဘာဂီကို တွေ့ဆုံခဲ့ ခြင်းမရှိ
- ၅။ ရန်ကုန်မှာ သောင်းနဲ့ချီတဲ့ ကျောင်းသားနဲ့ ဂူထုတွေစုပေါင်းပြီး ဆန္ဒပြပွဲ ဆက်လက်ပြုလုပ်
- ၆။ နအဖမှ အကြမ်းပက်သတ်ဖြတ်ခံရသူများကို တိတ်တဆိတ် သူပြန်ရန် စီစဉ်
- ၇။ အင်းစိန် ယာယီအချုပ်မှာ သံဃာတော် [၄] ပါးပျံ့လွန်တော်မူ
- ၈။ မိုးကုတ် သံဃာတော်များ ပြည်သူနှင့် လက်တွဲ ဆန္ဒပြတာကို စစ်တပ်က အကြမ်းပက်ရိုက်နှက် ဖမ်းဆီး
- ၉။ ဒီဒီဒီနှင့် ကိုးရီးယားမှ နအဖ စစ်အစိုးရကို ဆန့်ကျင်တိုက်ခိုက်သည့် ဆန္ဒပြပွဲများ
- ၁၀။ အကြမ်းပက်ခံရသော မြန်မာပြည်အတွက် နော်ဝေးနိုင်ငံမှ ဆုတောင်းဆန္ဒပြပွဲ
- ၁၁။ စင်ကာပူနိုင်ငံ အစိုးရအဖွဲ့အစည်းအဖွဲ့ ဦးဆောင်ပြီး မြန်မာ နိုင်ငံသားတွေနဲ့အတူ ပူးပေါင်းဆန္ဒပြကြ
- ၁၂။ တနင်္ဂနွေနေ့တွင်ဖြစ်ပွားခဲ့သော မြန်မာနိုင်ငံတဝှမ်း ဆန္ဒပြမှု သတင်းအကျဉ်းချုပ်
- ၁၃။ ဓါတ်ပုံသတင်းမှတ်တမ်း

သာဓကတတွင် ဘုန်းကြီးကျောင်းများကို စစ်တပ်မှ ဝင်ရောက်ဖမ်းဆီးရာ ဝင်ရောက်တားဆီးသည့် အရပ်သားတစ်ဦးသေဆုံး

ဦးအိုအေ၊ စက်တင်ဘာ ၃၀၊ ၂၀၀၇

ရန်ကုန်မြို့မှာ မနေ့ညက သာဓကတမြို့နယ်အတွင်း ဘုန်းကြီးကျောင်း တွေကို စစ်တပ်က သံလျင်မြစ်ကနေစစ်သင်္ဘောနဲ့ ဝင်ရောက်ဖမ်းနှင်းပြီးတော့ ဖမ်းဆီး ခဲ့တာ ဝင်တားတဲ့အရပ်သားတစ်ဦးကို လူပုံအလယ်မှာ ပစ်သတ်သွားခဲ့ပါတယ်။ ဒီ အကြောင်း စီအိုအေ မြန်မာပိုင်းအစီအစဉ်ရဲ့ထိုင်း နိုင်ငံအခြေစိုက်သတင်းထောက် ဒေါ်အေးအေးမာက တင်ပြပေးထား ပါတယ်။

ရန်ကုန်မြို့မှာ မနေ့ညက သာဓကတမြို့နယ် (၄) ရက်ကွက်ရပ်ရွာခင်းသာ ဆိုတဲ့နေရာအနီးက ဘုန်းကြီးကျောင်းတွေကို စစ်တပ်က သံလျင်မြစ်ကနေ စစ်သင်္ဘောနဲ့ ဝင်ရောက်ဖမ်းနှင်းခဲ့ပါတယ်။ မဟာဗောဓိ၊ အောင်သီတာ၊ ဇေတဝန်၊ ဓမ္မာသီဝန်၊ သဲအင်းဂူ စတဲ့ စာသင်တိုက်တွေ ကသံဃာတွေကို ည (၁၁)နာရီကျော်အချိန်လောက်မှာ ဝင်ရောက်ဖမ်းနှင်းပြီး ရိုက်နှက်ဖမ်းဆီးခေါ်ဆောင်သွားတယ်ဆိုပြီး မြို့ခံတွေက ပြောပါတယ်။

အရင်နေ့ကတည်းက သာဓကတမြို့နယ်ထဲက မင်းနန္ဒာဆိုတဲ့ ကျောင်းကို လူထုက ကာကွယ်ပေးခဲ့တာကြောင့် (၂)ရက်လောက်ကြာမှ ဖမ်းဆီးနိုင်ခဲ့ပါတယ်။ မနေ့ကတော့ စစ်တပ်ကကားတွေလာတယ်ဆိုရင် ပြည်သူလူထုတွေ ရိပ်မိမှာစိုးတာ ကြောင့် ရေလမ်းကနေလာခဲ့ပြီး ဖမ်းဆီးရမိတဲ့အချိန်ကျမှ အသင့်စောင့်နေတဲ့ ဒိုင်နာကား တွေပေါ်မှာ ပစ်ခတ်ခဲ့တယ်လို့ ဆိုပါတယ်။ သာဓကတမြို့နယ်က ပြည်သူတစ်ဦး ပြောပြခဲ့ တာကတော့ “ရေတပ် သင်္ဘောတွေနဲ့ ဝင်လာတယ်။ ကုန်းပေါ်ကနေပြီးတော့ စစ်ကား တွေနဲ့ ဝင်လာတဲ့နဲ့ ရေတပ်သင်္ဘောတွေနဲ့ ဝင်လာပြီးတော့ ကုန်းပေါ်ကို တက်စီးတာ ပေါ့နော်။ စီးတော့ ဒီက လူတွေကလည်းအော်ဟစ်ပြီးတော့ တားတာပေါ့နော်၊ ‘မပစ်ပါနဲ့၊ မလုပ်ပါနဲ့’ ဆိုပြီး။ ဒိုင်နာပေါ်ကိုလေသိလား ပစ်ပစ်ပြီးတင်တာ ဘုန်းကြီးတွေကိုလေ။

မြန်မာပြည်အခြေအနေအထား ပြည်သူလူထု အချိန်မီသိရှိနိုင်ရန်အတွက် အမျိုးသားဒီမိုကရေစီအဖွဲ့ချုပ် (လွတ်မြောက်နယ်မြေ) ဗဟိုသတင်းနှင့် ပြန်ကြားရေးဌာနမှ သတင်းစုဆောင်း ထုတ်ဝေဖြန့်ချိလိုက်ပါသည်။



★ သမိုင်းက ပေးအပ်သော တာဝန်သည် ယခု အချိန်တွင် ကျွန်ုပ်တို့၏ ပခုံးပေါ်သို့ ကျရောက်နေပြီဖြစ်သည်။

ကိုရင်လေးတွေက တုန် နေတာဘဲသိလား၊ အတင်းပစ်တင် ဘုန်းကြီးတွေကို။ တင်တာ တောင်လေ ရိုးရိုးပစ်တင်တာမဟုတ်ဘူး သိလား၊ တအားကိုဆွဲ တင်ပြီးတော့လေ မတရားသဖြင့်ကိုလုပ်တာ။ ရိုက်လည်းရိုက်တယ် အမရယ် တုတ်တွေနဲ့သိလား။ ပြီးလည်းပြီးရော အဲဒီ အထဲက လူငယ်တယောက်၊ အသက် (၃၀)လောက်ရှိမယ်၊ ‘မလုပ်ပါနဲ့’ ဆိုပြီးတော့ အတင်းဝင်တားတော့ သူ့ကိုပစ်သတ် လိုက်ရော။ ပစ်သတ်ပြီးတော့ နောက်လူတွေကို ‘တက်မ လာနဲ့နော်၊ အကုန်လုံးပစ်သတ်မှာ’ ဆိုတော့ လူတွေက နံနံနောက်ဆုတ် သွားတာပေါ့နော်။ အဲဒီတော့ ထွက်ပြောတဲ့လူ ပြောရဲပြောကြည့်ပေါ့။ အဲဒီ ကောင်လေးကိုခေါ်သွားပြီးတော့ မပြီးသေးဘူးသိလား၊ သူ့မိန်းမကိုလည်း အောက်ဆင်းလာပြီး ပါးကိုရိုက်သွားတယ်။ ကောင်လေးရဲ့ မိန်းမက အနားမှာရှိတာလေ။ အဲဒီကောင်လေးရဲ့ မိန်းမကိုလည်း ပါးတွေရိုက်ပြီးတော့ အလောင်းကို ပြန်မပေးတော့ဘူး အမရယ်။ အတင်းဘဲ ယူသွားတယ်သိလား။ အဲဒီမှာအမရေ၊ ကမန်းကတန်း ကားပေါ်ကိုလေ သေသွားတဲ့ အဲဒီလူကို လည်း ပစ်တင်သွားတယ်။ သနားဖို့ အရမ်းကောင်းတာဘဲ။ တချို့ကိုရင် လေးတွေ၊ ဘုန်းကြီးတွေဆိုရင် အသားတွေတုန်နေတာဘဲ။ နောက် ပြောသွား တယ် အမရေသိလား၊ ‘မင်းတို့ရပ်ကွက်တွေ သတိထားကြတဲ့၊ မီးရှို့ပစ် မယ်’ တဲ့။ ဟုတ်တယ်၊ အဲဒီလို ပြောသွားတယ်အမရေသူတို့။ မီးရှို့ ပစ်မယ်တဲ့။”

ဒီလို ဖမ်းဆီးခေါ်ဆောင်သွားပြီးတဲ့အချိန်မှာ တုတ်တွေ၊ ဓားတွေ ကိုင်ဆောင်ထားတဲ့ ပြည်သူ လူထုတွေဟာဘာမှ မတတ်နိုင်တော့တဲ့ အခြေ အနေကို ရောက်ရှိခဲ့ရပြီး သူတို့ရဲ့မျက်စိရှေ့မှာ သံဃာတွေကို ရိုက်နှက်နေတဲ့ မြင်ကွင်းတွေကြောင့် ဝိုင်းဝန်းလှုပ်ရှား ဝိုင်းဝန်းနဲ့ ‘ငါတို့ကို

ဘယ်သူမှမကယ်နိုင်တော့ ဘူးလား’ ဆိုပြီး အော်တဲ့လူကအော်နဲ့ အသံတွေ ဆူညံစွာနဲ့ ကျန်ရစ်ခဲ့တယ်လို့ ဆိုပါတယ်။ သံဃာတော်တွေဟာ နေ့ခင်း ကတည်းက ညအိပ်ရမှာကို မလုံမခြုံဖြစ်နေသလို တချို့ကတော့ လူနေအိမ် တွေမှာ သွားရောက်ပုန်းအောင်းနေရတယ်လို့ ဆိုပါတယ်။

အများစုကတော့ ဘယ်မှာသွားအိပ်ရမှာ မှန်းမသိဖြစ် နေကြရပါ တယ်။ ညဖက်ကတော့ ထွက်ပြေးသူက ထွက်ပြေး၊ ပုန်း သူကပုန်းနဲ့ ဘုန်းကြီး တော်တော်များများကတော့ ဖမ်းဆီးခေါ် ဆောင်သွားခြင်း ခံခဲ့ကြရကြောင်း ပြောပြကြပါတယ်။ ဒါ့အပြင် အခု လက်ရှိအနေအထားမှာလည်း သာကေတ ဖက်မှာ စစ်ကား တွေအများအပြား လုံခြုံရေးချထားတယ်လို့လည်း ပြောပြပါ တယ်။

“နေ့ခင်းဖက်ဆို ပန်းခြံထဲပုန်းတဲ့လူက ပုန်းပေါ့။ တချို့ ကလည်း အိမ်မှာပုန်းပေါ့နော်။ အိမ်မှာကလည်း အမရယ် ကျောင်းတွေကလည်းများ တော့ တချို့ကလည်း မနိုင်တော့ဘူးပေါ့နော်၊ ပုန်းရတာ။ အဲဒီ ကျန်ရှိတဲ့ ကိုယ်တော်တွေပေါ့ အမရယ်။ ဒီနေ့လည်း အခု နေ့ခင်း ဖက်ကြီးမှာအမရေ၊ စစ်ကားတွေ ပတ်ပြီးတော့ ထပ်ပြီး ပြဿနာရှာဖို့လာတာပေါ့နော်။”

ရန်ကုန်မြို့ လယ်ခေါင်မှာတော့ လုံခြုံရေးကိုတင်းကြပ်စွာချထားပြီး မြို့ထဲက ကားမှတ်တိုင်တွေမှာ ကားစောင့်သူတွေကအစ ဖမ်းဆီးပြီး စစ် ဆေး တာတွေ လုပ်နေတာကြောင့် ဆန္ဒပြ လှုပ်ရှားသူတွေကတော့ လှည်းတန်း ဖက်ကို ပြောင်းရွှေ့ပြီး လူစုဖို့အတွက် ကြိုးစားနေကြတယ်လို့လည်း သိရပါ တယ်။ ■

ဒေါ်အောင်ဆန်းစုကြည်နှင့် ကုလသမဂ္ဂ အထူးကိုယ်စားလှယ် တွေ့ဆုံ

ဒီဇီဘီ၊ ၃၀ စက်တင်ဘာ ၂၀၀၇

ကုလသမဂ္ဂ အထွေထွေအတွင်းရေးမှူးချုပ်ရဲ့ အထူးကိုယ်စားလှယ် မစ္စတာအီဘာရာဟင်ဂမ်ဘာရီဟာ ဒီနေ့မွန်းလွဲပိုင်းမှာ မြန်မာ့ဒီမိုကရေစီ ခေါင်းဆောင် ဒေါ်အောင်ဆန်းစုကြည်နဲ့ တနာရီကျော် တွေ့ဆုံဆွေးနွေးခဲ့ တယ်လို့ ကုလသမဂ္ဂက သတင်းထုတ် ပြန်ပါတယ်။

ငြိမ်းချမ်းစွာဆန္ဒပြတဲ့ သံဃာတော်များနဲ့ ပြည်သူများကို

မြန်မာစစ်အစိုးရက အကြမ်းဖက် သတ်ဖြတ်မှုများဖြစ်ပွားပြီးနောက် မစ္စတာ ဂမ်ဘာရီဟာ မနေ့ညမှာ နေပြည်တော်ကို ရောက်ရှိလာတာ ဖြစ်ပါတယ်။ ဒီမနက်မှာ ယာယီဝန်ကြီးချုပ် ဒု-ဗိုလ်ချုပ်ကြီးသိန်းစိန်၊ ပြန်ကြားရေး ဝန်ကြီး ဗိုလ်မှူးချုပ်ကျော်ဆန်း၊ ယဉ်ကျေးမှုဝန်ကြီး ဗိုလ်ချုပ်ခင်အောင်မြင့်၊ နိုင်ငံခြားရေး ဒု-ဝန်ကြီး ဦးကျော်သူတို့နဲ့တွေ့ဆုံပြီး ကုလသမဂ္ဂအတွင်းရေး မှူးချုပ်ရဲ့ သဝဏ်လွှာကို ပေးအပ်ခဲ့တယ်လို့ ရန်ကုန်အခြေစိုက် ကုလသမဂ္ဂ သတင်း ပြန်ကြားရေးရုံးက ကြေညာပါတယ်။

ရန်ကုန်အခြေစိုက် ကုလသမဂ္ဂရုံးဝန်ထမ်းတွေအပြင် ရန်ကုန်မြို့ မှာ အရင်နေ့တွေက လှည့်လည်လေ့လာနေတဲ့ နိုင်ငံတကာကြက်ခြေနီအဖွဲ့နဲ့ လည်း မစ္စတာ ဂမ်ဘာရီက တွေ့ဆုံဆွေးနွေးခဲ့ပါတယ်။ မြန်မာပြည်ကမပြန်မီ မစ္စတာဂမ်ဘာရီက နအဖ ဥက္ကဋ္ဌ ဗိုလ်ချုပ်မှူးကြီး သန်းရွှေကိုတွေ့ဆုံဖို့ မျှော်လင့်စောင့်ဆိုင်းဆဲဖြစ်ပါတယ်။ ■

ပြည်သူ့စုန်သူ ကြည့်မြင်တိုင် ရယက ဥက္ကဋ္ဌ ဦးစိန်ဝင်း

ဒီဇီဘီ၊ ၃၀ စက်တင်ဘာ ၂၀၀၇

ကြည့်မြင်တိုင် သရက်တော (၅)လမ်း၊ အိမ်အမှတ် (၆၆)နေ ရယက ဥက္ကဋ္ဌ ဦးစိန်ဝင်းဟာ နအဖ တပ်သားတွေနဲ့အတူ လိုက်ပါလာပြီး မြို့နယ်အတွင်းမှာရှိတဲ့ လူတွေကို ဖမ်းဆီးပစ်ခတ်ဖို့ လမ်းပြညွှန်ကြား နေတယ်လို့ မြို့ခံတွေကပြောပြပါတယ်။

ဦးစိန်ဝင်းဟာ မြို့နယ်အတွင်းမှာရှိတဲ့ ဘုန်းတော်ကြီးကျောင်း တွေက ဆန္ဒပြသံဃာတော်တွေရဲ့ အမည်စာရင်းတွေကို စစ်ဒေသမှူး အပါ

အဝင် ကြိုဆိုဖို့ဖြိုးရေးတာဝန်ခံဖြစ်တဲ့ ဗိုလ်ချုပ်ဌေးဦးနဲ့ ဗိုလ်မှူးချုပ်ကျော် ဆန်းတို့ဆီ ပေးပို့ခဲ့သူဖြစ်တယ်လို့ မြို့ခံတွေက ပြောပြကြပါတယ်။

ဆန္ဒပြသံဃာတော်တွေ နေထိုင်နေတဲ့ ကျောင်းတိုက်တွေကို နအဖ တပ်သားတွေနဲ့ အတူလိုက်ပါပြီး လမ်းပြပေးနေသူဖြစ်တယ်လို့လဲ မြို့ခံ တွေက ပြောပါတယ်။ ■

Do (or) Die
ဒီအတိုင်း အရှုံးပေးပြီး အသေခံမလား
ရဲဝံ့စွာနဲ့ ခိုင်အောင်
တိုက်မလား



နအဖ ထိပ်ပိုင်းခေါင်းဆောင်ကြီးတွေ မစ္စတာ ဂမ်ဘာရီကို တွေ့ဆုံခဲ့ခြင်းမရှိ

ဒီဇိုဘာ၊ ၃၀ စက်တင်ဘာ ၂၀၀၇

မစ္စတာ ဂမ်ဘာရီရဲ့ ခရီးစဉ်နဲ့ပတ်သက်ပြီးတော့ ကုလသမဂ္ဂရုံးက နေပြီ၊ ဒီကနေ့ စီအိုအေကို ပေးပို့ခဲ့တဲ့အီးမေးလ်ထဲမှာ မစ္စတာ ဂမ်ဘာရီ ဘယ်သူတွေနဲ့ တွေ့ခဲ့တယ်၊ ဘယ်လောက်ကြာတယ် စသည်အားဖြင့် ဖော်ပြထားတာ တွေ့ရပါတယ်။ အဲဒီ အီးမေးလ်ထဲမှာ မစ္စတာ ဂမ်ဘာရီ ဟာ စစ်အစိုးရခေါင်းဆောင်ကြီး (၂)ဦးနဲ့ တွေ့ဆုံမရခဲ့ဘူးဆိုတာ ထင်ရှား ပါတယ်။ ဘာကြောင့်လဲဆိုတော့ ဒုတိယ ပိုလ်ချုပ်ကြီး သိန်းစိန် ခေါင်းဆောင် တဲ့အဖွဲ့ကဘဲ သူ့ကိုတွေ့ဆုံခဲ့တာပါ။ အဲဒီအထဲမှာ ထူးခြား တာတခုကတော့ သူ့ကိုလက်ခံတွေ့ဆုံခဲ့တဲ့အထဲမှာ အခုကြမ်းဖက်နှိမ်နင်းမှုတွေကို ဦးဆောင် ကိုင်တွယ်တယ်လို့ နာမည်ကြီးနေတဲ့ ပြန်ကြားရေးဝန်ကြီး ပိုလ်မူးချုပ် ကျော်ဆန်း၊ ယဉ်ကျေးမှုဝန်ကြီး ပိုလ်ချုပ်ခင်အောင်တို့လည်း ပါဝင်တာပါ။

ဒီတော့ ဘာကြောင့် စစ်ခေါင်းဆောင် (၂)ဦးက သူ့ကို လက်ခံမ တွေ့ဆုံခဲ့တာလဲ။ မစ္စတာဂမ်ဘာရီ မြန်မာပြည်ကို မရောက်ခင်တုန်းက စစ် အစိုးရ ထိပ်ပိုင်းခေါင်းဆောင်တွေနဲ့ လက်ခံတွေ့ဆုံဖို့ မျှော်လင့်ထားပါတယ် ဆိုတဲ့ သူ့ရဲ့ပြောဆိုချက်တွေလည်း ထွက်နေခဲ့တာပါ။ ဒီတော့ သူ့ဘာကြောင့် စစ်အစိုးရ ထိပ်ပိုင်းခေါင်းဆောင်တွေနဲ့ မတွေ့ဆုံခဲ့ရတာလဲ။ ရှေ့အလား အလာတွေ ဘယ်လိုရှိမလဲဆိုတာတွေ သိရအောင်လို့ ပြည်ထောင်စု မြန်မာနိုင်ငံအမျိုးသားညွှန်ပေါင်းအစိုးရ NCGUBရဲ့ ကုလသမဂ္ဂရေးရာ ရုံးတာဝန်ခံ ဒေါက်တာသောင်းထွန်းကို ဆက်သွယ်မေးမြန်းကြည့်ပါတယ်။ ဒေါက်တာသောင်းထွန်း ခင်ဗျ။ မစ္စတာ ဂမ်ဘာရီ အခုလို စစ်ခေါင်းဆောင် တွေနဲ့ တွေ့ဆုံမရတဲ့ ကိစ္စကိုဘယ်လို သုံးသပ်ပါသလဲ -

“အထူးကိုယ်စားလှယ်ရဲ့ ခရီးစဉ်အပေါ်မှာ သိပ်ပြီးတော့ လေး နက်မှု မရှိတဲ့ဟာကို ပြတယ်လို့ မြင်ပါတယ်။ မစ္စတာဂမ်ဘာရီ စင်ကာပူမှာ ခနာထောက် ဝင်နားတုန်းကလဲဘဲ စင်ကာပူဝန်ကြီးချုပ်က အာဆီယံ တခု လုံးကိုယ်စား ပြောဆိုတဲ့နေရာမှာ မစ္စတာဂမ်ဘာရီရဲ့ ခရီးစဉ်မှာ နအဖရဲ့ အရေးအကြီးဆုံး ထိပ်ပိုင်းခေါင်းဆောင်တွေနဲ့ ဆွေးနွေးခွင့်ရလိမ့်မယ်လို့ သူ မျှော်လင့်တယ်ဆိုပြီးတော့ အာဆီယံတခုလုံးရဲ့ကိုယ်စား ပြောထားတာရှိ ပါတယ်။” အခုလို စစ်အစိုးရခေါင်းဆောင် (၂) ဦးကမတွေ့ဘူးဆိုတဲ့အပေါ်မှာ နောက်ဆက်တွဲ ဘာအကျိုးဆက်တွေများဖြစ်လာနိုင်သလဲခင်ဗျ -

“နိုင်ငံတကာရဲ့သဘောထား၊ အထူးသဖြင့် လုံခြုံရေးကောင်စီဝင် တွေရဲ့ သဘောထားကိုသယ်ဆောင်လာတဲ့ မစ္စတာဂမ်ဘာရီကို ထိပ်ပိုင်း အရေးပါတဲ့ ခေါင်းဆောင်တွေက လက်ခံမတွေ့ဆုံဘဲနဲ့ အခုလို ရှောင်ဖယ် ရှောင်ဖယ်လုပ်နေခဲ့မယ်ဆိုရင် နအဖအနေနဲ့ နောက်ဆက်တွဲအကျိုးဆက် တွေကို ခံစားရမှာပါ။ လုံခြုံရေးကောင်စီမှာ မစ္စတာဂမ်ဘာရီက ပြန်လာ လို့ရှိရင် အစီရင်ခံစာတင်ရမှာပါ။ လုံခြုံရေးကောင်စီ အဖွဲ့ဝင်တွေဖြစ်တဲ့ အမေရိကန်၊ ဗြိတိန်၊ ပြင်သစ် နိုင်ငံတွေကလည်း မစ္စတာဂမ်ဘာရီ ခရီးစဉ်ရဲ့ ရလဒ်ကို စောင့်ကြည့်နေပါတယ်။” ဟုတ်ကဲ့၊ ဒီတော့ကော ကုလသမဂ္ဂနဲ့ မြန်မာ့ ဒီမိုကရေစီအရေးလှုပ်ရှားသူတွေအနေနဲ့ကော ဘာတွေများဆက် လုပ်နိုင်မလဲခင်ဗျ -

“နအဖအနေနဲ့ အခုလို နိုင်ငံတကာရဲ့ သဘောထားကို လျစ်လျူ ရှုပြီးတော့ ယူအဲန်ကိုယ်စားလှယ်ကို အခုလိုမျိုး မထေမမြင်လုပ်ခဲ့မယ်ဆို ရင်တော့ လုံခြုံရေးကောင်စီရဲ့ အရေးယူဆောင်ရွက်မှုကို ရနိုင်တယ်။ ဒါပေမယ့် ကျနော်တို့အနေနဲ့ မစ္စတာဂမ်ဘာရီကို မြန်မာနိုင်ငံမှာရှိတုန်း ထိထိရောက် ရောက် ဆောင်ရွက်စေချင်တယ်။ နအဖအနေနဲ့ အမျိုးသားပြန်လည်သင့် မြတ်ရေးလမ်းကြောင်းပေါ်ကို တက်လာချင်တဲ့ဆန္ဒမရှိဘဲနဲ့ မထေမမြင်လုပ်

နေခဲ့ဦးတော့ လက်ရှိမြန်မာပြည်မှာဖြစ်နေတဲ့ အကြမ်းဖက်မှုတွေ၊ သတ်ဖြတ် မှုတွေနဲ့ ပတ်သက်လို့ ကိုယ်တိုင်ကိုယ်ကျ တိတိကျကျနားလည်အောင်၊ သိရှိအောင်၊ အမျိုးသားဒီမိုကရေစီအဖွဲ့ချုပ်အလုပ် အမှုဆောင်အဖွဲ့ဝင်တွေနဲ့ လည်း တွေ့သင့်တယ်။ ဖြစ်နိုင်လို့ရှိရင် လက်ရှိမြန်မာနိုင်ငံမှာ ဖြစ်နေတဲ့ အနေ အထားတွေ၊ သတ်ဖြတ်မှုတွေ၊ ရိုက်နှက်မှုတွေ၊ ဖမ်းဆီးမှုတွေကို လက်တွေ့ မျက်မြင်ရှိခဲ့ပြီးတော့ ပြောပြနိုင်တဲ့ ရှစ်လေးလုံးမျိုးဆက်သစ်က ကျောင်းသား ခေါင်းဆောင်တွေ၊ နောက်တခြားသက်ဆိုင်ရာ လူထုလူတန်းစားအဖွဲ့ အစည်း တွေက ခေါင်းဆောင်တွေနဲ့တွေ့ပြီးတော့ အခြေအနေကို ခြေခြေမြစ်မြစ် သိအောင်ကြိုးစားခဲ့သင့်တယ်လို့ ကျနော်မြင်ပါတယ်။”

မစ္စတာဂမ်ဘာရီဟာ တနင်္ဂနွေနေ့နောင်းပိုင်းမှာဘဲ ဒေါ်အောင် ဆန်းစုကြည်နဲ့လည်း တစ်နာရီကြာတွေ့ပြီးတော့ စကားပြောခဲ့တယ်လို့ ကျနော်တို့ ကုလသမဂ္ဂကရတဲ့ ထုတ်ပြန်ချက်မှာ ကျနော်တို့သိရပါတယ်။ ဒီတော့ကော မစ္စတာဂမ်ဘာရီနဲ့ ဒေါ်အောင်ဆန်းစုကြည်တို့ ဘာတွေဆွေးနွေး ကြတယ်၊ ဘာတွေ ပြောကြမယ်ဆိုတဲ့အပေါ်မှာ ဒေါက်တာသောင်းထွန်း ဘယ်လိုယူဆပါသလဲ -

“အဲဒီလိုမျိုး အချိန်ပေးပြီးတော့ ဆွေးနွေးတယ်ဆိုတာကိုတော့ ကျနော်တို့ ကျေးဇူးတင်ပါတယ်။ ဒေါ်အောင်ဆန်းစုကြည်အနေနဲ့ကလည်းဘဲ သူ့ရဲ့သဘောထားဟာ တိုင်းပြည်ရဲ့ပြဿနာကို ငြိမ်ငြိမ်းချမ်းချမ်းနဲ့ ဆွေးနွေး ဖို့ ဆိုတဲ့သဘောထားဆိုတော့ ဒီသဘောထားကိုဘဲ ထပ်ပြီးတော့ ပြောမယ်လို့ ကျနော်ထင်ပါတယ်။ ဒါက မပြောင်းလဲနိုင်တဲ့သဘောထားပါ။ ကျန်တာတွေကတော့ ဒေါ်အောင်ဆန်းစုကြည်လည်းဘဲ သူက အကျယ်ချုပ် ဘဝမှာ နေရတဲ့အခါကျတော့ လက်ရှိပြည်တွင်းမှာဖြစ်နေတဲ့ အနေအထား တွေ၊ အထူးသဖြင့် နအဖရဲ့ အကြမ်းဖက်မှုတွေ၊ သတ်ဖြတ်မှုတွေကို အပြည့် အစုံမသိတောင်မှ ကျနော်တို့ရေဒီယိုတွေကနေလွှင့်နေတဲ့ အနေအထား အရတော့ ဒေါ်အောင်ဆန်းစုကြည်လည်း တိုင်းပြည်ရဲ့အရေးပေါ် အခြေ အနေကို ခန့်မှန်းမိမယ်လို့ ကျနော်ယုံကြည်ပါတယ်။ ဒေါ်အောင်ဆန်းစုကြည် ကိုယ်တိုင် ရဟန်းတော်တွေကို သူ့အိမ်ရှေ့ကိုရောက်လာတဲ့အခါ ဖူးမျှော်ခွင့် ရခဲ့တဲ့အတွက်ကြောင့်မို့လို့ ဒါတွေနဲ့ပတ်သက်လို့ မလွဲမသွေ တင်ပြလိမ့်မယ် လို့ ကျနော်တော့ ထင်ပါတယ်။”

မစ္စတာဂမ်ဘာရီဟာ ဗမာပြည်က ကုလသမဂ္ဂရုံးမှာ တာဝန်ထမ်း ဆောင်နေသူတွေ၊ တာဝန်ရှိသူတွေ၊ ဒါ့အပြင် နိုင်ငံတကာကြက်ခြေနီ ကော်မီတီက တာဝန်ရှိသူတွေအနေနဲ့လည်း နောက်ပိုင်းမှာ တွေ့ဆုံခဲ့တယ်လို့ ကျနော်တို့သတင်းရပါတယ်။ ဒီတော့ကော ကုလသမဂ္ဂတာဝန်ရှိသူတွေ၊ နိုင်ငံ တကာကြက်ခြေနီအသင်း၊ အဲဒီအဖွဲ့အစည်းတွေ၊ အဲဒီလူတွေကရော လက်ရှိဗမာပြည်မှာဖြစ်ပျက်သွားတဲ့ကိစ္စတွေ၊ အခြေအနေတွေနဲ့ ပတ်သက် ပြီးတော့ပြောဆို ဆွေးနွေး တင်ပြမယ်လို့ ယူဆပါသလားခင်ဗျ -

“ကြက်ခြေနီနဲ့ ယူအဲန်အဖွဲ့အစည်းတွေနဲ့ ဆွေးနွေးတဲ့အခါမှာ ကျနော်တို့သိထားတာက ယူအဲန်ရော ကြက်ခြေနီကရော လက်ရှိရန်ကုန် အတွင်းမှာ ဖြစ်ပေါ်နေတဲ့ ဆန္ဒပြပွဲတွေကို အကြမ်းဖက်နှိမ်နင်းမှုတွေအပေါ် မှာ အနီးကပ်စောင့်ကြည့်နေတယ်ဆိုတာ ကျနော်တို့ သိရပါတယ်။ ဒီလိုတွေ ဆိုတဲ့ ဆွေးနွေးပွဲကနေပြီးတော့ ရန်ကုန်မှာ ဩဂုတ်လ (၁၉)ရက်နေ့ကစပြီး တောက်လျောက်ဖြစ်လာတဲ့ ပြည်သူ့လူထုရဲ့ငြိမ်းချမ်းစွာ ဆန္ဒပြမှုတွေနဲ့ အကြမ်းဖက်ဖြိုခွင်းမှုတွေနဲ့ပတ်သက်လို့ ဒီအဖွဲ့အစည်းတွေကနေ တင်ပြ နိုင်လိမ့်မယ်လို့ ကျနော် ယုံကြည်တယ်။ (၈၈) ကျောင်းသားခေါင်းဆောင် တွေရဲ့ မိဘတွေ၊ မိသားစုတွေကလည်းဘဲ အိုစီအာရီစီကို သွားရောက်တင်ပြ ပြီးတော့ တွေ့ဆုံခွင့်တွေတောင်းပေးမယ်လို့ ဒီနေ့အထိ မအောင်မြင်သေးတဲ့ ဟာကို ကျနော်တို့ တွေ့ရတယ်။ ဒါကြောင့်မို့လို့ မစ္စတာဂမ်ဘာရီက နအဖ ခေါင်းဆောင်တွေနဲ့ ဆွေးနွေးတဲ့အခါမှာ အိုစီအာရီစီနဲ့ ကုလသမဂ္ဂဌာနေ ကိုယ်စားလှယ်ရုံးရဲ့ အခန်းကဏ္ဍကို အသိအမှတ်ပြုရေးနဲ့ နိုင်ငံရေး အကျဉ်း သားတွေ အိုစီအာရီစီကနေ တွေ့ခွင့်ရရေးပေးနော်၊ အခုဆိုရင် ဘယ်လောက် အထိထိတ်လန့်စရာကောင်းတဲ့သတင်းတွေ ကျနော်တို့ ရနေသလဲဆိုရင်



ထိခိုက်ဒဏ်ရာရတဲ့လူတွေကို ဆေးကုမပေးဘဲနဲ့ မီးသင်္ဂြိုဟ်စက်ထဲကို ထည့်လိုက်တာတို့၊ မကြာသေးခင်ကဘဲ ရန်ကုန်မြစ်ထဲမှာ သံဃာတော်တပါးရဲ့ အလောင်းကို တွေ့ရပါတယ်။ ထိခိုက်ဒဏ်ရာရတဲ့၊ သေကြေတဲ့ သံဃာတော်တွေကိုတောင်မှ သေသေချာချာ သင်္ဂြိုဟ်ခွင့်မပေးဘဲနဲ့ မြစ်ထဲပစ်ချတဲ့အထိ လုပ်လာတဲ့ ကိစ္စတွေ ပေါ့နော်။ ဒါတွေဟာ အိုင်စီအာရ်စီရဲ့ အခန်းကဏ္ဍ ဘယ်လောက် အရေးကြီးတယ်ဆိုတာကို ပြတယ်။ ဒါတွေကို နအဖက ဆက်လုပ်နေမယ်။ အိုင်စီအာရ်စီရဲ့ တွေ့ဆုံခွင့်တွေကို၊ ဂမ်ဘာရီအနေနဲ့ တွေ့ဆုံခွင့်တွေကို တောင်းဆိုတဲ့အခါမှာ နအဖက အပြုသဘောနဲ့ မတုန့်ပြန်ခဲ့ဘူးဆိုရင်တော့ လုံခြုံရေးကောင်စီမှာ ပြန်ရောက်လာပြီး အစီရင်ခံတဲ့အခါမှာ ဒါဟာ အင်မတန်ကြီးကျယ်တဲ့ ကိစ္စတခု ဖြစ်လာပါလိမ့်မယ်။”■

ရန်ကုန်မှာ သောင်းနဲ့ချီတဲ့ ကျောင်းသားနဲ့ လူထုတွေစုပေါင်းပြီး ဆန္ဒပြပွဲ ဆက်လက်ပြုလုပ်

ဇွီအိုအေ၊ စက်တင်ဘာ ၃၀၊ ၂၀၀၇

ဒီကနေ့ရန်ကုန်မြို့မှာ ကျောင်းသားနဲ့ ပြည်သူလူထု တစ်သောင်းလောက်ဆန္ဒပြခဲ့ကြပါတယ်။ အဲဒီဖြစ်ရပ်နဲ့ ပတ်သက်ပြီးတော့ မျက်မြင်တွေ့ခဲ့ရသူတစ်ဦးက ဦးကျော်ကျော်သိန်းက မေးမြန်းထားတာအပါအဝင် ရန်ကုန်မြို့က နောက်ဆုံးရအခြေအနေတွေကို တင်ပြထားပါတယ်။ ဒီကနေ့ နေ့လည်ပိုင်းက သမိုင်းလမ်းစုံမှာ ဖြစ်ပွားခဲ့တဲ့ ဆန္ဒပြပွဲအကြောင်းကို မျက်မြင်တွေ့ခဲ့တဲ့ လူတစ်ဦးက အခုလို ပြန်ပြောပြပါတယ်။

“တစ်နာရီလောက်က ရွာမဘက်ကလေး ဘုရင့်နောင်ဖက်ကနေပြီး တော့ တစ်သောင်းလောက်ပေါ့။ ကျောင်းသားတွေလည်းပါတယ်။ နှစ်ဒေါင်း အလံတွေကို ထောင်လို့ပေါ့လေ။ အဲဒီရွာမဖက်ကနေပြီးတော့ သမိုင်းလမ်းစုံဖက်ကို ရောက်လာတယ်။ သမိုင်းလမ်းစုံကနေ ရှစ်မိုင်လမ်းစုံဖက်ကို ချီတက်သွားတယ်။ အဲဒီမှာကတော့ လုံခြုံရေးတွေချထားတာလည်း မရှိဘူးလေ။ မရှိတဲ့အခါကျတော့ သူတို့ အေးအေးဆေးဆေးဘဲ ချီတက်သွားတယ်။ နောက်ပိုင်းကျတော့ မရမ်းကုန်းလမ်းစုံပေါ့။ ရှစ်မိုင်လမ်းစုံ၊ ဂျမ်းရှင်း အိတ် (Junction 8)နားကနေပြီးတော့ တပ်က ပိတ်ထားတယ်။ ပိတ်ထားတော့ သူတို့ အဲဒီကနေပြီးမှ ပြန်ပြီးတော့ ခွဲပြီးထွက်သွားတယ်။ အားလုံးပရိတ်သတ်က တစ်သောင်းလောက်ရှိတယ်။” ဒါကတော့ မရမ်းကုန်းလမ်းစုံဖက်မှာ ဒီကနေ့ဖြစ်ခဲ့တဲ့ ဆန္ဒပြပွဲအခြေအနေကို မျက်မြင်တွေ့ခဲ့တဲ့ လူတစ်ဦးကပြောပြတာပါ။ ဒီဆန္ဒပြပွဲမှာ ဆန္ဒပြတဲ့လူတွေဖက်က လုံခြုံရေးတပ်တွေနဲ့ ထိပ်တိုက်မတွေ့ခဲ့သလို လုံခြုံရေးတပ်တွေကလည်း ပစ်ခတ်ပြီးတော့ လူစုခွဲတာမျိုး မလုပ်ခဲ့ဘူးလို့ ပြောပါတယ်။ တခါ ရန်ကုန်မြို့မှာ လုံခြုံရေးအခြေအနေဘယ် လိုရှိတယ်ဆိုတာကို တခြားမြို့ခံတစ်ဦးကို ကျနော် မေးကြည့်ခဲ့ပါတယ်။

“အခုအခြေအနေက ရန်ကုန်မြို့မှာဗျာ၊ ရှေ့ဆုံးကနေပြီးတော့ လုံထိန်းကား၊ ဦးထုပ်အနီတွေ ဆောင်းထားတယ်။ အဲဒီအနောက်မှာ မီးသတ်ကား၊ အဲဒီနောက်မှာက စစ်ကားတွေ။ အားလုံးပေါင်းကားတန်းက ဘယ်နှစ်စီးရှိသလဲဆိုတော့ (၁၅)စီးရှိတယ်။ နောက်ဆုံးမှာက တခါ မီးသတ်ကားပါတယ်။ နောက်ပြီးတော့ အဲဒီကားတွေပေါ်မှာ အကုန်လုံးက Fully equipment (လက်နက်အပြည့်အစုံ)ပေါ့။ Fully equipmentနဲ့ နောက်တခါ သူတို့အလယ်ခေါင်မှာ ဖူးလ်ကာလ်နယ် (Full Colonel)တယောက်ကနေပြီးတော့ အီဇူဇူး ထရူပါ (Isuzu Trooper)တစ်စီးနဲ့ သူက ရန်ကုန်မြို့ထဲမှာလိုက်ပြီးတော့ လန့်သလိုမျိုးကြီး လိုက်ပြီးတော့ မောင်းနေတယ်။ ရန်ကုန်မြို့လယ်ခေါင်မှာဆိုတာက အနေရထာလမ်း၊ နောက်ပြီးတော့ မဟာဗန္ဓုလလမ်း၊ နောက် ဗိုလ်ချုပ်လမ်း၊ ဆူးလေဘုရားလမ်း၊ နောက်ပြီးတော့ ရွှေတိဂုံဘုရားလမ်း အဲဒီလိုပတ်ပြီးတော့ မောင်းနေတယ်။

အဝေးကြီးလည်း မသွားဘူး။” ဟုတ်ကဲ့၊ လူထုတွေရဲ့အခြေအနေကရော၊ အဲဒီလို လုံခြုံရေးလှည့်နေတဲ့အပေါ်မှာ ဘယ်လိုမျိုးတွေ့ရသလဲခင်ဗျာ -

“လူအုပ်ကတော့ အဲဒီလူတွေ သူတို့ပတ်မောင်းနေတဲ့ဟာကို ခပ်ဝေးဝေးကနေ ကြည့်နေတယ်။ လူအုပ်စု၊ အုပ်စုအနေနဲ့ ကြည့်နေတယ်။ ပြီးလို့ရှိရင် အဲဒီလူအုပ်ကို လှမ်းမြင်လို့ရှိရင် လှမ်းပြီးတော့ သူတို့ ပါလာတဲ့သေနတ်ကို ချိန်လိုက်တယ်။ လူအုပ်က ဟေးကနဲဆိုပြီး ထွက်သွားတယ်။ နောက်ပြီးသူတို့ကလည်း အဲဒီအတိုင်းဘဲ ဆက်မောင်းနေတယ်။ ပြီးလို့ရှိရင် အဲဒီလိုပေါ့။ သူတို့ထွက်သွားတယ်။ ထွက်သွားပြီးရင် လူအုပ်ကလည်း ပြန်စုလာတယ်။ စုလာပေမယ့်လို့ ဘာမှတော့မဖြစ်ဘူး။ သူတို့က ထွက်ကြည့်နေသလို ဖြစ်နေတယ်။” ဟုတ်ကဲ့၊ ယျေဘုယအားဖြင့် ရန်ကုန်လူထုရဲ့ လက်ရှိသဘောထားက ဘယ်လိုရှိတယ်လို့ မြင်ရကြားရလဲခင်ဗျာ -

“ရန်ကုန်လူထုကတော့ သံဃာ့တပ်ပေါင်းစုနဲ့ ပြည်သူ့လှုပ်ရှားမှုအဖွဲ့က ပူးပေါင်းပြီးခေါ်ထားတဲ့ အောက်တိုတာလဆန်းမှာ ခေါ်ထားတဲ့ အထွေထွေသပိတ်ကြီးကိုဘဲ မျှော်နေတယ်။”■

နအဖမှ အကြမ်းဖက်သတ်ဖြတ်ခံရသူများကို တိတ်တဆိတ်သဖြိုဟ်ရန်စီစဉ်

ဒီဇွီဘီ၊ ၃၀ စက်တင်ဘာ ၂၀၀၇

ငြိမ်းချမ်းစွာဆန္ဒပြစဉ် နအဖစစ်တပ်ရဲ့ ပစ်ခတ်မှုတွေနဲ့ ရိုက်နှက်ညှဉ်းပန်းတာတွေကြောင့် သေဆုံးရသူတွေရဲ့ ဈာပနကို ထိခိုက်သညာနဲ့ မှာ မနက်ဖြန် မနက် (၇)နာရီမှာ ဆောင်ရွက်ဖို့ သက်ဆိုင်ရာ မိသားစုတွေကို ပြည်ထဲရေးဝန်ကြီး ဌာနက အသိပေးထားကြောင်းကြားထားပါတယ်။ ဈာပနအခမ်းနားကို မိသားစုအပါအဝင် (၁၀)ဦးထက် ပိုတက်ခွင့်မပေးဘဲ တက်ရောက်သူအားလုံး နိုင်ငံသားမှတ်ပုံ တင်ကတ်ပြား ယူဆောင်လာခဲ့ရမယ့်လို့လည်း ပြည်ထဲရေးဝန်ကြီးဌာနက အကြောင်းကြားတယ်လို့ မိသားစုဝင် တဦးကပြောပါတယ်။

ပြီးခဲ့တဲ့ သောကြာနေ့ ရန်ကုန်မြို့ ငြိမ်းချမ်းစွာဆန္ဒပြတဲ့ ပြည်သူတွေကို စစ်တပ်နဲ့ လုံထိန်းရဲတွေက အကြမ်းဖက် သေနတ်နဲ့ ပစ်ခတ်ပြီး နံပါတ်တုတ်တွေနဲ့ ရိုက်သတ်ခံရတဲ့သူတွေထဲမှာ တောင်ငူဥက္ကလာပ မြို့နယ်က ကိုထွန်းထွန်းလင်းနဲ့ ဆယ်တန်းကျောင်းသား မောင်ကျော်ဇေယျာနိုင်တို့လည်း ပါဝင်ပါတယ်။

တောင်ငူဥက္ကလာပမြို့နယ် (၇) ရပ်ကွက်၊ (၁၃)လမ်းက ကိုထွန်းထွန်းလင်းရဲ့ နေအိမ်ထံ ရဲအုပ်နိုင်ဝင်းက လာပေးခဲ့တဲ့ ပြည်ထဲရေး ဝန်ကြီးဗိုလ်မှူးချုပ်သူရမြင့်မောင်ရဲ့ အသိပေးအကြောင်းကြားစာမှာ ဆွမ်းသွတ်ခွင့်မပြုကြောင်း ဖော်ပြထားတယ်လို့ မိသားစုဝင်တဦးက ပြောပါတယ်။

တောင်ငူဥက္ကလာပမြို့နယ် အ ထ က (၂)က ဆယ်တန်းကျောင်းသား မောင်ဇေယျာနိုင်ရဲ့အိမ်ကိုလည်း ရဲအုပ်နိုင်ဝင်းကပဲ အလားတူအကြောင်းကြားစာ လာပေးသွားတယ်လို့ မိသားစုဝင်တဦးက ပြောပါတယ်။ ကိုထွန်းထွန်းလင်းနဲ့ မောင်ဇေယျာနိုင်တို့ (၂) ဦးလုံးဟာ ပြီးခဲ့တဲ့ သောကြာနေ့ ဆန္ဒပြပွဲမှာပါဝင်ခဲ့ပြီး ရန်ကုန်လမ်းမပေါ်မှာ လုံထိန်းရဲတွေရဲ့ မသေမချင်း ရိုက်သတ်တာကိုခံလိုက်ရ သူတွေဖြစ်ပါတယ်။ ■



အင်းစိန် ယာယီအချုပ်မှာ သံဃာတော် (၄) ပါးပျံလွန်တော်မူ

ဒီဇီဘီ၊ ၃၀ စက်တင်ဘာ ၂၀၀၇

မိုးအေး အင်းစိန် ရှိတီအိုင်ကျောင်းဝင်းအနီး ရိုဒေါင်တခုမှာ ဖမ်းဆီးချုပ်နှောင်ထားတဲ့ သံဃာတော် (၃၀၀)ကျော်အနက် (၄)ပါး ဒီမနက်က ပျံလွန်တော်မူသွားကြောင်း သံဃာတော်များကို ကိုယ်တိုင်မြင် တွေ့ခဲ့ရသူ တဦးက ပြောပါတယ်။ ပင်ပန်းနွမ်းနယ်နေတဲ့ သံဃာတော်တွေကို အဓမ္မ လူဝတ်လဲခိုင်းထားတဲ့ လက္ခဏာနဲ့ အရပ်ဝတ်အစား ဆင်တူဝတ်ဆင်ပေး ထားတာတွေ့ရပြီး ဒဏ်ရာနဲ့ပျံလွန်တဲ့ သံဃာတော်များအကြောင်းကို သိခဲ့ရ တယ်လို့ ပြောပါတယ်။

ဖမ်းဆီးခံရတဲ့ သံဃာတော်တွေကို သိက္ခာချဖို့အတွက် နအဖ သာသနာရေးဝန်ကြီးဌာနကနေ အောင်ဆန်းမြို့ မဟာမြိုင်ဆရာတော်နဲ့ အင်းစိန်မြို့နယ် သံဃမဟာနာယက ဝါဦးကျောင်းတိုက် ဆရာတော်တို့ကို အတင်းအကျပ်ပစ်ဖိတ် လုပ်ဆောင်စေတယ်လို့ အမည်မဖော်လိုတဲ့ ဗောဓိကရုပ် ကွက်အာဏာပိုင်တဦးက ပြောပြပါတယ်။

ဖမ်းဆီးထိန်းသိမ်းခံနေရတဲ့ သံဃာအများစုဟာ ရိုက်နှက်ခံထား ရတဲ့ ဒဏ်ရာဒဏ်ချက်တွေနဲ့ ဖျားနာနေတာကို ဆရာတော်တွေက တွေ့ရတဲ့ အတွက် သိက္ခာချပေးနိုင်ကြောင်း စစ်တပ်အရာရှိကို ပြန်ပြောပြီး ကျောင်း တိုက်ကို ပြန်ကြွသွားတယ်လို့လည်း အဆိုပါ ရုပ်ကွက်အာဏာပိုင်က ပြောပြ ပါတယ်။ ထိန်းသိမ်းထားတဲ့ သံဃာတော်များကို ဆက်လက်ဖမ်းဆီးချုပ် နှောင်ခံထားဆဲဖြစ်ပြီး စစ်တပ်နဲ့ လုံထိန်းရဲတွေက စောင့်ကြပ်နေတာ တွေ့ရ တယ်လို့ အင်းစိန်မြို့ခံများက ပြောပါတယ်။ ■

မိုးကုတ် သံဃာတော်များ ပြည်သူနှင့် လက်တွဲ ဆန္ဒပြတာကို စစ်တပ်က အကြမ်းဖက်ရိုက်နှက် ဖမ်းဆီး

ဒီဇီဘီ၊ ၃၀ စက်တင်ဘာ ၂၀၀၇

မန္တလေးတိုင်း မိုးကုတ်မြို့မှာ သံဃာတော်အပါး (၂၀၀)ခန့်နဲ့ ပြည်သူထောင်ချီပါဝင်ပြီး မနေ့က ဆန္ဒပြ တာကို စစ်တပ်နဲ့ ရဲတပ်ဖွဲ့ဝင်တွေက လမ်းပိတ်ပြီး ရိုက်နှက်ဖမ်းဆီးပါတယ်။ သံဃာတော်များဦးဆောင်ပြီး ပြည်သူ (၃) ထောင်ခန့် ကြပ်ပြင်ဈေးနားအရောက်မှာ ကား (၁၅)စီးခန့်နဲ့ လမ်းနှစ် ဘက်ပိတ်ထားတဲ့ စစ်သားတွေနဲ့ ရဲတွေက အကြမ်းဖက်ရိုက်နှက်တယ်လို့ ဆန္ဒပြရာမှာ ပါဝင်ခဲ့သူတဦးက ပြောပါတယ်။ “အမျိုးသမီးထုကို အရင်စရိုက် တယ်ဗျ။ ပြည်သူလူထုတန်းစီတဲ့အထဲမှာ အမျိုးသမီးတွေက နောက်ဆုံးကျ နေတော့ နောက်ကနေ စရိုက်လာတာ။” အမျိုးသားတွေက အမျိုးသမီးတွေ ကို ကာကွယ်ပေးရင်း ရိုက်နှက်ဖမ်းဆီးခံရပြီး အမျိုးသမီး (၆)ယောက်နဲ့ သံဃာတော် (၂)အပါအဝင် (၃၄)ဦး အဖမ်းခံရတယ်လို့ မျက်မြင်မြို့ခံက ပြောပါတယ်။

“ဘုန်းကြီးတပါးကို ရိုက်နေတုန်းမှာ ဘုန်းကြီးကိုမရိုက်ပါနဲ့၊ ကျမ တို့ အဖမ်းခံပါမယ်ဆိုပြီး အဖမ်းခံသွားတဲ့ အမျိုးသမီးတွေလည်းရှိတယ်။ အမျိုးသားတွေလည်း ရှိတယ်ဗျ။” သံဃာတော် (၅)ပါးအပါအဝင် ထိပ်ပေါက် ခေါင်းကွဲတဲ့အထိ ရိုက်နှက်ခံရသူ အမြောက်အမြားရှိပြီး ဖမ်းဆီးခံရ သူတွေထဲ မှာလည်း သံဃာတော် (၂)ပါး ပါဝင်တယ်လို့ ဆန္ဒပြပွဲမှာ ကိုယ်တိုင်ပါဝင်ခဲ့ သူတဦးက ပြောပါတယ်။ ဖမ်းဆီးသွားသူများကို မန္တလေးမြို့ကို ဆက်လက်ပို့ ဆောင်လိုက်ပြီလို့ စုံစမ်းသိရှိရပါတယ်။ ■

အိန္ဒိယနှင့် ကိုးရီးယားမှ နအဖ စစ်အစိုးရကို ဆန့်ကျင်ဂူတ်ချသည့် ဆန္ဒပြပွဲများ

ဒီဇီဘီ၊ ၃၀ စက်တင်ဘာ ၂၀၀၇

ငြိမ်းချမ်းစွာ ဆန္ဒပြနေတဲ့ သံဃာနဲ့ ကျောင်းသားပြည်သူတွေကို သတ်ဖြတ်တဲ့ မြန်မာစစ်အစိုးရကို ဆန့်ကျင်ဂူတ်ချတဲ့အနေနဲ့ အိန္ဒိယနဲ့ ကိုးရီးယားနိုင်ငံတွေမှာ ဒီကနေ့ ဆန္ဒပြကြပါတယ်။ အိန္ဒိယနိုင်ငံ နယူးဒေလီမြို့ ရှိ ပါလီမန် လမ်းမကြီးပေါ်မှာ မြန်မာနိုင်ငံကူး လက်မှတ်ကိုင် မြန်မာစာ သင်သား ရဟန်းပျိုတွေအပါအဝင် အိန္ဒိယသံဃာတော်တွေ မြန်မာ့ ဒီမိုကရေစီအင်အားစုတွေက မြန်မာစစ်အစိုးရကို ဆန္ဒပြနေကြပါတယ်။

ဒေါ်အောင်ဆန်းစုကြည် လွှတ်ပေးရေး၊ သံဃာတော်တွေကို သတ် ဖြတ်တဲ့အတွက် အရေးယူပေးရေးတို့ကို ဟိန္ဒိဘာသာနဲ့ ကြွေးကြော်နေကြ တာဖြစ်ပါတယ်။ ဆန္ဒပြသူ အင်အား (၁၀၀)သာရှိပေမဲ့ အိန္ဒိယ လူနည်းစု ကော်မရှင် ဥက္ကဋ္ဌကိုယ်တိုင် လာရောက်ပြီး အားပေးသွားကြောင်း သိရပါ တယ်။ ဗုဒ္ဓဘုရားရှင် ဖူးပွင့်တော်မူရာ မဟာဗောဓိရွှေညောင်တော်နဲ့ ပုလ္လင်တော်ရှိရာ စေတီဝင်းထဲမှာလဲ မြန်မာနိုင်ငံကူး လက်မှတ်ကိုင် ရဟန်းတော်များ သာယာဖွဲ့ပြီးအဖွဲ့နဲ့ နိုင်ငံတကာက သံဃာတော်တွေ စုပေါင်းပြီး မြန်မာစစ်အစိုးရ လက်ချက်နဲ့ ကျဆုံးသွားတဲ့ ဆုတောင်းပွဲနဲ့ မြန်မာ စစ်အစိုးရ ရှုတ်ချပွဲတွေကို လုပ်ဆောင်နေပါတယ်။ အဲဒီ အဖွဲ့အတွင်း မြန်မာ ရဟန်းပျို ဥက္ကဋ္ဌ ဆရာတော် ဦးနန္ဒဝံသကို မေးမြန်းကြည့်ပါတယ်။

“ဒါပြီးရင် ဦးဇင်းတို့ အားလုံး အင်တာနေရှင်နယ် ဘုန်းကြီးတွေ ဆွေးနွေးပွဲရှိပါတယ်။ မြန်မာနိုင်ငံမှာ ရဟန်းများကို နှိပ်စက်ခံနေရတဲ့ ဟာကို ကမ္ဘာ့ ဗုဒ္ဓအနေနဲ့က လုံးဝ လက်သင့် မခံခြင်းကြောင့် သူတို့က ဆွေးနွေးမှာပါ။ ဆုံးဖြတ်ချက်တွေက အင်တာနေရှင်နယ်ကောင်စီကနေ ချပါလိမ့်မယ်။ ဦးဇင်းအနေနဲ့ သဘောထားတော့ မြန်မာနိုင်ငံ နှိပ်စက်ခံရတဲ့ သတ်ခံရတဲ့ ကိစ္စကတော့ တော်တော်ဆိုးဝါးတယ်ဆိုတဲ့အကြောင်း ဦးဇင်းတို့က ယူဆပါ တယ်။ ဦးဇင်းတို့ အင်တာနေရှင်ဘုန်းကြီး (၁၀၀)ကျော်ပါတယ်။ ဗမာ ဘုန်းကြီးကတော့ (၅)ပါးတော့ကျော်တယ်။” အဲဒီ ဆုတောင်းပွဲကို မြန်မာ ပြည် ငြိမ်းချမ်းရေးမရမချင်း ရက်ဆက်ပြုလုပ်သွားမှာဖြစ်သလို မနက်ဖြန် မှာလဲ မဇ္ဈိမဒေသဗုဒ္ဓ မြန်မာနိုင်ငံကူး လက်မှတ်ကိုင် မြန်မာစာသင်သား ဝါးဆယ်ကျော်လောက် နယူးဒေလီမြို့ကို ချီတက်ပြီး မြန်မာစစ်အစိုးရ သံရုံးကို ဆန္ဒပြမှာ ဖြစ်ကြောင်း သိရပါတယ်။

မနက်ဖြန်မှာလဲ အိန္ဒိယ ဝန်ကြီးချုပ်ဟောင်း အိုင်ကေကူဂျယ်နဲ့ ကာကွယ်ရေးဝန်ကြီးဟောင်း ဂျော့ဖန်နာဒက်ရှိတို့ ဦးဆောင်တဲ့ အိန္ဒိယ နိုင်ငံသားတွေက မြန်မာစစ်အစိုးရနဲ့ အိန္ဒိယအစိုးရကို ကန့်ကွက်ဆန္ဒပြမှာ ဖြစ်ကြောင်း သိရှိရပါတယ်။ အလားတူ ကိုးရီးယားနိုင်ငံရှိ မြန်မာ့ဒီမိုကရေစီ အင်အားစုတွေ နိုင်ငံကူးလက်မှတ်နဲ့ လာရောက်အလုပ်လုပ်ကြတဲ့ မြန်မာ





နိုင်ငံသားတွေကလဲ ဒေသခံကိုရီးယားတွေနဲ့ အတူအနီးရောင်ဝတ်စုံတွေ ဝတ်ဆင်ပြီး ဆိုးလိမြို့ရှိ မြန်မာသံရုံးကို ဒီကနေ့ ချီတက်ဆန္ဒပြနေကြပါတယ်။ အဲဒီနေ့က မြန်မာပြည်လွတ်မြောက်ရေး ကိုရီးယားမိတ်ဆွေများအဖွဲ့ အက်ဖီတီကေရဲ့ တာဝန်ခံ မစ္စဂျူရီရှော့က အခုလို စတင်ပြောကြားသွားတာကို အနီးရှိအမျိုးသားဒီမိုကရေစီအဖွဲ့ချုပ်- လွတ်မြောက်နယ်မြေ (ကိုရီးယား)ဌာနခွဲက ကိုရန်နိုင်ငံထွန်းက ဘာသာပြန်ပေးပါတယ်။

“သူပြောသွားတာကတော့ အခုလို ဗမာနိုင်ငံမှာ စစ်အာဏာရှင်တွေဟာ ပြည်သူလူထုတွေ မဟုတ်ဘဲနဲ့အခုလို ရဟန်းတော်တွေကို သတ်ဖြတ်နိုင်နင်းတဲ့အတွက် သူတို့မှာ အလွန်ကို စိတ်မကောင်းဖြစ်ရပါတယ်။ ကိုရီးယားနိုင်ငံကလဲ ဗုဒ္ဓဘာသာနိုင်ငံ တနိုင်ငံ ဖြစ်ပါတယ်။ အဲဒါကြောင့်မလို့ ကိုရီးယား အင်္ဂါအိုတွေဟာ အချိန်မှာ စစ်အာဏာရှင် အမြစ်ပြတ် ဖြိုလဲဖို့ အတွက် သူတို့ကျရာနေရာကနေပြီးတော့ ပူးပေါင်းဆောင်ရွက်နေခြင်း ဖြစ်ပါတယ်လို့ ပြောသွားတာ ဖြစ်ပါတယ်ခင်ဗျာ”■

အကြမ်းဖက်ခံရသော မြန်မာပြည်အတွက် နော်ဝေးနိုင်ငံမှ ဆုတောင်းဆန္ဒပြပွဲ

ဟစ်တိုင်း၊ ၃၀ စက်တင်ဘာ ၂၀၀၇

ယခုရက်ပိုင်းအတွင်း မြန်မာအစိုးရ၏ အကြမ်းဖက် နှိမ်းနှင်းမှုများကြောင့် သွေးမြေကျခဲ့ရသော ရဟန်းရှင်လူ ပြည်သူ ကျောင်းသားများအတွက် ပူးပေါင်းဆန္ဒပြပွဲတရပ်ကို နော်ဝေးနိုင်ငံ အော်စလိုမြို့ နိဘယ်ငြိမ်းချမ်းရေးစနစ်တာ အဆောက်အဦးတွေ့ လှုပ်လှုပ်ခဲ့ပါတယ်။ ယင်းအခမ်းအနားကို နော်ဝေး- မြန်မာကော်မီတီ Campaign Committee for Burma-Norway (CCBN) အပြည်ပြည်ဆိုင်ရာ လူ့အခွင့်အရေးအဖွဲ့နှင့် နိဘယ်ငြိမ်းချမ်းရေးစနစ်တာတို့မှ ပူးပေါင်းဆောင်ရွက်ကာ နော်ဝေးနိုင်ငံရောက် မြန်မာတိုင်းရင်းသား အဖွဲ့အစည်းများ ပေါင်းစပ်ပါဝင်ခဲ့ကြပါတယ်။

အခမ်းအနားတွင် မြန်မာရဟန်းတော် အရှင်ဝဏ္ဏသီရိ၊ နော်ဝေးဝန်ကြီးချုပ်ဟောင်း ဘိုနာဗစ် Bishopဟောင်း Gunnar Ståselst၊ လွှတ်တော်အမတ် ဦးစိုလ်သောင်း၊ နော်ဝေးလွှတ်တော် အမတ် Ågot Valle၊ နော်ဝေး-မြန်မာ ကော်မီတီ ဥက္ကဋ္ဌ Harald Bøckmanနှင့် ဂေကျောင်းသားများဖြစ်သော ကိုမိုးမောင်မောင်၊ မရီရီထွန်းတို့ စကားပြောခဲ့ကြပါတယ်။

အခမ်းအနားကို နော်ဝေးနိုင်ငံ သတင်းဌာနများမှ သတင်းလာရောက်ယူခဲ့ကြပြီး နော်ဝေးနိုင်ငံ သတင်းစာများ မီဒီယာများတွင် တခမ်းတနားဖော်ပြခဲ့ကြပါတယ်။ ယင်းအခမ်းအနားသို့ နော်ဝေးနိုင်ငံရောက် မြန်မာတိုင်းရင်းသားများ၊ နော်ဝေးပြည်သူများ ဝါးထောင်ကျော် တက်ရောက်ခဲ့ကြပါတယ်။ အခမ်းအနားတွင် ကိုမိုးမောင်မောင်မှ ယခုလက်ရှိ မြန်မာပြည်တွင်း လျှို့ဝှက်လှုပ်ရှားနေသည့် (၈၈)မျိုးဆက်ကျောင်းသားခေါင်းဆောင် ကိုဌေးကြွယ်၏ ယခု အခမ်းအနားမှတစ်ဆင့် ကမ္ဘာနိုင်ငံအသီးသီးသို့ (၈၈) မျိုးဆက်ကျောင်းသားများ၏ တောင်းဆိုချက်ကို ဖတ်ပြခဲ့ပါတယ်။

ယင်းတောင်းဆိုချက်တွင် ယခုအချိန်သည် သံတမန်ရေးရာအရ ဖိအားပေး၍ ရတော့မည့်အချိန်မဟုတ်ကြောင်း၊ ကမ္ဘာကုလသမဂ္ဂ ငြိမ်းချမ်းရေးတပ်များမှ မြန်မာပြည်တွင်းသို့ တိုက်ရိုက်ဝင်ရောက်ကိုင်တွယ် ဖြေရှင်းရတော့မည့် အချိန်ဖြစ်ကြောင်း ဖော်ပြပါရှိသည်။ အခမ်းအနားသို့ တက်ရောက်လာသော နော်ဝေးပြည်သူများကို နော်ဝေး-မြန်မာကော်မီတီမှ မြန်မာပြည်တွင်း ဒီမိုကရေစီအတွက် လှုပ်ရှားဆောင်ရွက်နေသည့် ပြည်သူများကို တိုက်ရိုက်ထောက်ပံ့ရန် အလှူငွေကောက်ခံခဲ့သည်။ ထို့ပြင် ဘဏ်စာရင်းသစ် တခုဖွင့်ကာ ၎င်းစာရင်းသို့ အလှူငွေ ဆက်လက်ထည့်ဝင်ရန် ဆော်အော်ခဲ့သည်။ မြန်မာနိုင်ငံတွင် သွေးမြေကျသော အဖြစ်အပျက်များအတွက်

နော်ဝေးပြည်သူတို့မှ အနီးရောင်အင်္ကျီများ ဝတ်ဆင်ပြီး ဝမ်းနည်းမှုကို ဖော်ပြခဲ့ကြသည်။ ထို့ပြင် တက်ရောက်လာသူများအားလုံးအား အရှင်သူမြတ် ဝဏ္ဏသီရိမှ မြန်မာပြည်သူများ ငြိမ်းချမ်းပါစေ၊ ကမ္ဘာ့ ပြည်သူများ ငြိမ်းချမ်းပါစေဟု (၃)ကြိမ်စီ ဆုတောင်းမေတ္တာပို့သပြီး တက်ရောက်လာသူများ အားလုံးမှ သာဓု (၃)ကြိမ် ခေါ်ဆိုပြီး အခမ်းအနားကို အောင်မြင်စွာ ရုတ်သိမ်းလိုက်သည်ဟု သိရပါတယ်။ ■

စင်ကာပူနိုင်ငံ အတိုက်အခံပါတီခေါင်းဆောင်မှ ဦးဆောင်ပြီး မြန်မာနိုင်ငံသားတွေနဲ့အတူ ပူးပေါင်းဆန္ဒပြကြ

ဦးအိုအေ၊ စက်တင်ဘာ ၃၀၊ ၂၀၀၇

လက်ရှိ ဆန္ဒပြနေကြတဲ့ မြန်မာပြည်သူတွေနဲ့အတူ သွေးစည်းညီညွတ်မှုရှိကြောင်းပြသဖို့ အတွက်စင်ကာပူနိုင်ငံရဲ့ အဓိကအတိုက်အခံပါတီခေါင်းဆောင်တဦးနဲ့ ပါတီဝင်တွေဟာ ဒီကနေ့ မြန်မာသံရုံးရှေ့မှာ ဆန္ဒပြကြပါတယ်။ အခုလိုအတိုက်အခံခေါင်းဆောင် ချီဆွန်းဂျွမ် (Chee Soon Juan)က ဦးဆောင်ဆန္ဒပြတာကြောင့် စင်ကာပူနိုင်ငံမှာ ဆန္ဒပြခွင့်မရတဲ့ မြန်မာပြည်သားတွေလည်း ပူးပေါင်းဆန္ဒပြခွင့်ရတယ်လို့ သိရပါတယ်။ ဒီသတင်းကို ဝီအိုအေ မြန်မာပိုင်းအစီအစဉ်ရဲ့ ထိုင်း အခြေစိုက်သတင်းထောက် ဦးမိုးဇော်က တင်ပြထားပါတယ်။

ဒီဆန္ဒပြပွဲကို နေခင်းမွန်းလွဲပိုင်းလောက်မှာ စင်ကာပူနိုင်ငံရဲ့ နာမည်ကြီးအတိုက်အခံခေါင်းဆောင် ချီဆွန်းဂျွမ်အပါအဝင် သူ့ရဲ့ဒီမိုကရက်ပါတီဝင် (၁၁)ဦးဟာ မြန်မာသံရုံးရှေ့မှာ ဆန္ဒပြခဲ့ပါတယ်။ ဆန္ဒပြသူတွေဟာ ဒေါ်အောင်ဆန်းစုကြည်ပုံ၊ Free Burma , Right to protest , Stop Killing ဆိုတဲ့ ပိုစတာတွေကို ကိုင်ဆောင်ထားကြပါတယ်။ နောက် ဝမ်းနည်းခြင်း အထိမ်းအမှတ်အဖြစ် ပန်းခွေတွေလည်း ချထားပါတယ်။ အခုလို ဆန္ဒပြရတဲ့ အကြောင်းကို ဒီမိုကရက်ပါတီရဲ့ အထွေထွေအတွင်းရေးမှူး ချီဆွန်းဂျွမ်က အခုလို ပြောပါတယ်။

“ပထမဆုံးက မြန်မာပြည်သူတွေနဲ့ တသွေးတည်းတသားတည်း ရိုတယ်ဆိုတာကို ပြသဖို့ဖြစ်တယ်။ နောက် အကြောင်းအချက်တွေကတော့ စင်ကာပူအစိုးရက မြန်မာစစ်အစိုးရကို စစ်လက်နက်မရောင်းချဖို့၊ ဘိန်းဘုရင်လောစစ်ဟန်နဲ့အတူ ရင်းနှီးမြုပ်နှံမှုတွေရပ်တန့်ဖို့နဲ့ စင်ကာပူနိုင်ငံက မြန်မာပြည်မှာ အရင်းနှီးမြုပ်နှံမှုတွေ အများအပြားလုပ်နေတာကို ရုတ်သိမ်းဖို့ တောင်းဆိုတာဖြစ်ပါတယ်။”

စင်ကာပူ အတိုက်အခံခေါင်းဆောင် ချီဆွန်းဂျွမ်ဟာ မြန်မာပြည်ကိုသွားရောက်ပြီး ဒေါ်အောင်ဆန်းစုကြည်နဲ့တွေ့ဆုံဖူးသလို သူမအကြောင်း စာအုပ်လည်း ရေးသားခဲ့သူဖြစ်ပါတယ်။ ဆန္ဒပြသူတွေက သူတို့ကိုထောက်ခံတယ်၊ မြန်မာအစိုးရရဲ့ အကြမ်းဖက်မှုတွေကို ဆန့်ကျင်တယ်ဆိုရင် သူတို့ဆီမှာ လက်မှတ်ရေးထိုးဖို့လည်း ဖိတ်ခေါ်ခဲ့ပါတယ်။ အဲဒီစာကိုတော့ မနက်ဖန်မှာ မြန်မာသံရုံးကို ပေးပို့မယ်လို့ ဆိုပါတယ်။ စင်ကာပူနိုင်ငံဟာ အခုလို ဆန္ဒပြတာတွေကို ခွင့်မပြုပါဘူး။ ဒီလို ခွင့်မပြုတဲ့အခြေအနေတွေကို စင်ကာပူနိုင်ငံမှာရောက်နေတဲ့ မြန်မာနိုင်ငံသားတဦးက အခုလို ပြောပါတယ်။

“ကျနော်တို့ မနေ့ကဆိုရင် ရဲတွေရဲ့ ခြိမ်းခြောက်ခြင်းအများကြီး ခံနေရတယ်။ စင်ကာပူမှာ။ ကျနော်တို့ မနေ့က အင်ဂျီဝတ်တယ်အင်ဂျီရယ်။ အင်ဂျီက ဘာလဲဆိုတော့ ‘Stop Bloodshed in Myanmar’ ဆိုတဲ့ စကားလုံးကို အဖြူခံပေါ်မှာ အနီစာလုံးနဲ့ ရေးထားတယ်။ အဲဒါကို ရဲက ကျနော်တို့ကိုလိုက်ဖမ်းတယ်။ ဖမ်းပြီး လက်မှတ်ထိုးရတယ်။ နောက်မလုပ်ပါဘူးဆိုတဲ့ဟာမျိုး။” ဒီကနေ့ညနေခင်းပိုင်းမှာတော့ စင်ကာပူက အတိုက်အခံ



ခေါင်းဆောင် ချီဆွန်းရွှေနဲ့အတူ မြန်မာတွေလာရောက်ပူးပေါင်းပြီး ဆန္ဒပြနေကြပါပြီ။ ဆန္ဒပြပွဲရဲ့ နောက်ဆုံးအခြေအနေကို ၎င်းက အခုလို ဆက်ပြောပါတယ်။ “ဟုတ်တယ်အခု မြန်မာတွေပါ ပူးပေါင်းလိုက်တယ်။ အခုမြန်မာ တွေကားတစ်စာ အယောက် (၂၀)ကျော် (၃၀)လောက်ရှိတယ်။ နောက်ထပ်ကားတွေထပ်လာစရာရှိတယ်။ ဒီည တညလုံးပြမယ်လို့ပြောတယ်။ ညမိုးချုပ်

လာရင် ဖယောင်းတိုင်တွေထွန်းပြီး ဆုတောင်းမယ်လို့ပြောတယ်။ အဲဒါတွေစီ စဉ်ထားတယ်။”
နောက်ဆုံး ဆက်သွယ်မေးမြန်းကြည့်တဲ့အချိန်အထိတော့ စင်ကာပူ အာဏာပိုင်တွေက ဆန္ဒပြသူတွေကို ဖမ်းဆီးအရေးယူတာမရှိဘူးလို့ သိရပါတယ်ခင်ဗျာ။ ■

**pułwi łom (30) & ul' we *E'Gellu jrełmEkli WOSi
qEjyyBm owil t usOicsyl**

မန္တလေးမြို့ - မန္တလေးတိုင်း - ယနေ့ နေ့လည် (၁:၃၀)ခန့်တွင် စတင်၍ မန္တလေးမြို့ (၇၃x၃၅)လမ်း တက္ကသိုလ် ဝန်းကျင်နှင့် ဘူတာကြီးတလျှောက်တွင် ဆိုင်ကယ် အစီး (၁၀၀)ကျော် လှည့်လည် ဆန္ဒပြကြောင်း သိရသည်။ အဆိုပါ ဆန္ဒပြ ဆိုင်ကယ်များကို (၄:၁၅)နာရီခန့်တွင် ဘူတာကြီးဝန်းကျင်၌ အာဏာပိုင်များက ဖမ်းဆီးလိုက်သည်ဟု မြို့ခံတဦးက ပြောသည်။ မန္တလေးမြို့၌ ယနေ့ လုံခြုံရေးများကို ပိုမိုတင်းကြပ်ထားပြီး စစ်ကား (၃)စီးလျှင် စွမ်းအားရှင်နှင့် ကြံ့ဖွံ့က ဒိုင်နာကား (၅)စီးဖြင့် လှည့်လည်ကြောင်း၊ စွမ်းအားရှင်နှင့် ကြံ့ဖွံ့များ၏ အင်္ကျီကော်လာများတွင် အပ်ချိတ်များဖြင့်ထိုး၍ ခွဲခြားထားကြောင်း သိရပါတယ်။ ■

မိုးကုတ် မန္တလေးတိုင်း - ယမန်နေ့က မန္တလေးတိုင်း၊ မိုးကုတ်မြို့နယ် ကြပ်ပြင်တွင် သံဃာတော် အပါး (၆၀)ခန့်နှင့် ပြည်သူ (၅၀၀၀၀)ခန့်တို့ ဆန္ဒပြကြရာ စစ်တပ်နှင့် လုံထိန်းများက အကြမ်းဖက်ရိုက်နှက် ဖမ်းဆီးခဲ့ကြောင်း သိရသည်။ ယမန်နေ့ နေ့လည်ပိုင်းက သံဃာများ ဦးဆောင်သည့် ဆန္ဒပြသူများက သံဃာတော်အပါးပြည့်ဘုရားမှ စတင်၍ ကြပ်ပြင် အနောက်ပိုင်း ဈေးဘက်သို့ သွားရာတွင် ကြပ်ပြင် တံတားအနီး၌ အင်အား (၂၀)ခန့်ရှိ ရဲနှင့် လုံထိန်းများက တားဆီးသောကြောင့် ဆန္ဒပြသူများက ရှောင်သွားကြရာ ၎င်းတို့က နောက်မှ လိုက်လာကြောင်း ခေါင်းမာ ရပ်ကွက်အရောက်တွင် စစ်တပ်ကပါ ရောက်ရှိလာပြီး ရှေ့နောက်ပိုင်းရှိ ရိုက်ကြရာ ဆန္ဒပြသူများ ထိခိုက်ဒဏ်ရာရကြကြောင်း ဆန္ဒပြရာတွင် ပါဝင်ခဲ့သူတဦးက ပြောသည်။ “ရဟန်းသံဃာတွေရော လူတွေရော အရိုက်ခံရပြီး ခေါင်းကွဲတဲ့သူ ကွဲတယ်။ မိန်းမတယောက်ဆိုရင် သွားတွေ ကျွတ်ထွက်သွားတယ်။ ဒဏ်ရာရတာ အားလုံး (၅)ယောက်လောက်ရှိတယ်” ဟု ၎င်းကပြောသည်။ အမျိုးသမီး (၁၅)ဦးခန့်နှင့် အမျိုးသား (၈) ဦးခန့်ကိုလည်း ဖမ်းဆီးသွားသည်ဟု သိရပါတယ်။ ■

တာမွေ - ရန်ကုန် - ယနေ့နေ့လည် (၁၂)နာရီခန့်က ကျောင်းသား လူငယ် (၂၀)ခန့်သည် တာမွေမြို့နယ် တာမွေပလီဂျေတွင် ကြွေးကြော်သံများ ကြွေးကြော်၍ ဆန္ဒပြကြရာ အာဏာပိုင်များက ဖမ်းဆီးပြီး အင်စိန်ဘက်သို့ ခေါ်သွားသည်ဟု မျက်မြင်သက်သေတဦးက ပြောသည်။ ကျွန်းတော်လမ်း (စမ်းချောင်းမြို့နယ်) ရန်ကုန် - မွန်းလွဲပိုင်းက ကျွန်းတော်လမ်းရှိ ဘုန်းကြီးကျောင်း (၂)ကျောင်းကို စစ်ကားသုံးစီးဖြင့် လာရိုင်းရာ ရပ်ကွက်လူထုက စစ်သားများအား ထပ်ပိုင်းသဖြင့် ပြည်လည်ထွက်ခွာသွားသည်ဟု စမ်းချောင်း ဒေသခံတဦးက ဧရာဝတီကို ပြောသည်။ “စစ်သားတွေကို ရပ်ကွက် ပြည်သူလူထုက ပိုင်းလိုက်တော့ ကျောင်းထဲဝင်ဖို့မဟုတ်ပါဘူး။ ကင်းပုန်းဝတ်ဖို့လာတာပါလို့ပြောပြီး စစ်ကားတွေ ပြန်ထွက်သွားတယ်” ဟု အဆိုပါ စမ်းချောင်းဒေသခံက ပြောပါတယ်။ ■

မြောက်ဥက္ကလာပမြို့နယ် - ရန်ကုန် - ယမန်နေ့ညက မြောက်ဥက္ကလာပမြို့နယ်ရှိ ဒေါ်မေဝင်း၊ ကိုလှမြင့်ဌေး၊ ဒေါ်နွဲ့နွဲ့ဝင်းနှင့် ကိုလှသိန်းတို့ကို အာဏာပိုင်တို့က ဖမ်းဆီးလိုက်ကြောင်း အထိန်းသိမ်းခံများနှင့် နီးစပ်သူတဦးက ဧရာဝတီကို ပြောသည်။ အရှေ့ကြို့ကုန်း - ရန်ကုန် - အင်းစိန်မြို့နယ် အရှေ့ကြို့ကုန်း (၈)လမ်းရှိ ရွှေညောင်ပင်ကျောင်းတိုက်ကို ည (၇)နာရီကျော်တွင် စစ်တပ်က စီးနင်းရန် ကြိုးစားရာ မြို့နေလူထုက လက်မခံဘဲ တပ်ကိုပြန်ပိုင်းသဖြင့် ပြည်လည် ဆုတ်ခွာပေးရသည်ဟု ရန်ကုန်မြို့ခံတဦးက ဧရာဝတီကို ပြောပါတယ်။ “ဘုန်းကြီးကျောင်းဆိုတာ စစ်ကားနဲ့ ဝင်စရာမလိုဘူး။ ဆွေးနွေးစရာရှိရင် တာဝန်ရှိတဲ့လူ (၄)ယောက်ဆိုရင်လည်း (၄)ယောက်ဝင် စစ်ကားနဲ့ ဝင်တာကိုတော့ လက်မခံနိုင်ဘူးလို့ ရပ်ကွက်လူထုကပြောတော့ ပြန်ဆုတ်သွားတာ” ဟု ရန်ကုန်မြို့ခံက ပြောသည်။ စစ်အုပ်ချုပ်ရေးအမိန့်ထုတ်ပြန်ထားသောကြောင့် ရွှေညောင်ပင်ကျောင်းတိုက်ကို လုံခြုံရေး မပေးနိုင်သော်လည်း အရေးပေါ် အန္တရာယ်ကြုံပါက တံမောင်းခေါက်ရန် ရပ်ရွာလူထုက ဆရာတော်ကို လျှောက်ထားကြောင်းလည်း စုံစမ်းသိရှိရပါတယ်။ ■

တနင်္သာရီတိုင်း - ရခိုင်ပြည်နယ် တောင်ကုတ်မြို့မှာ သံဃာတော် (၄) ပါးဦးဆောင်ပြီး ပြည်သူတထောင်ခန့် မွန်းလွဲ (၂) နာရီမှာ စတင်ဆန္ဒပြပါတယ်။ မြို့နယ် မယကရုံးရှေ့ အရောက်မှာ စစ်တပ်က ခြိမ်းခြောက်လှူခွဲတယ်လို့ မျက်မြင်တဦးက ပြောပါတယ်။ “ဝါးရင်းတုတ်တွေနဲ့ချမယ်၊ ဘာညာခြိမ်းခြောက်တယ်၊ မျိုးစုံ။” အာဏာပိုင်တွေနဲ့ လက်နက်ကိုင်တပ်ဖွဲ့တွေက တောင်ကုတ်မြို့မှာ ကားတွေနဲ့ လှည့်လည်ပြီး ပြည်သူ များဆန္ဒမပြကြဖို့၊ ဆန္ဒပြတဲ့ သံဃာတော်များနဲ့ ပြည်သူများကို ရဆက်သအားမပေးဘဲ၊ ဥပဒေတို့နဲ့ အရေးယူမယ်လို့ လှည့်လည်အော်ဟစ်ကြေညာနေပါတယ်။ အဖမ်းအဆီး တောင်ကုတ်မြို့နယ် အမျိုးသား ဒီမိုကရေစီအဖွဲ့ချုပ် ဥက္ကဋ္ဌ ပြည်သူ့လွှတ်တော်ကိုယ်စားလှယ် ဦးကျော်ခိုင်ကို မြို့နယ်မယကရုံး ရဲတပ်ဖွဲ့ဝင်တွေက ဒီနေ့မွန်းတည့် (၁၂) နာရီခန့်မှာ နေအိမ်ကနေ ဖမ်းဆီးသွားတယ်လို့ စုံစမ်းသိရှိရပါတယ်။ ■

မကွေးတိုင်း - ရေနံချောင်းမြို့ ရွှေတောင်ပိဋိတက္ကသိုလ်က သံဃာတော်အပါး (၁၀၀)ခန့်နဲ့ ပြည်သူ (၁)သောင်းကျော် မွန်းလွဲ (၁) နာရီခန့်ကစပြီး ထပ်မံဆန္ဒပြတယ်လို့ ကိုယ်တိုင်ပါဝင်သူတဦးက ပြောပါတယ်။ ရေနံချောင်းမြို့မဈေး ထိပ်နှစ်ဖက်မှာ တုတ်ဒိုင်းကိုင် လုံထိန်းရဲတွေနဲ့ သေနတ်ကိုင်စစ်သားတွေ စောင့်နေပြီး မြို့နယ်ရဲစခန်းနဲ့ တပ်ရင်းမှူးတို့က အေးချမ်းစွာမေတ္တာပို့တာကို မတားပေမယ့် ဆူပူမှုမဖြစ်စေဖို့ ဆန္ဒပြပွဲဦးဆောင်သူများကို တွေ့ဆုံပြောကြားတယ်လို့ ဆန္ဒပြရာမှာပါဝင်သူတဦးကပြောပါတယ်။ ဆန္ဒပြသူများနဲ့ အာဏာပိုင်များ ဆွေးနွေးပြီးနောက် ဆန္ဒပြသူများ လူစွဲလိုက်ကြပါတယ်။ ဒီနေ့ ဆန္ဒပြပွဲကို နိုင်ငံတော်သံဃမဟာနာယက (၄၇)ပါး ဖဟိုဝန်ဆောင်အဖွဲ့ ၄-ဥက္ကဋ္ဌ ဦးတေဇနိယရဲ့ရွှေတောင်ပိဋိတက္ကသိုလ်ကျောင်းတိုက် သံဃာတော်များက ဦးစီးခေါင်းဆောင်ပြီး မြို့ပေါ်ကျောင်းတိုက် တွေကသာမက ကျေးရွာများက သံဃာတော်များလည်း ပါဝင်ပါတယ်။ အရင်ရက်တွေမှာလည်း ရွှေတောင်ပိဋိတက္ကသိုလ်ကျောင်းတိုက်က သံဃာတော်များက ငြိမ်းချမ်းစွာ ဆန္ဒပြပွဲတွေကို ဦးဆောင်ခဲ့ပါတယ်။ ရွှေတောင်ကျောင်းတိုက်ဆရာတော် ဦးတေဇနိယက သူ့ကျောင်းတိုက်က သံဃာတော်များ မေတ္တာပို့သ ကြံ့ခိုင်ဆန္ဒပြနေတာကို မတားမြစ်တာကြောင့် ရေနံချောင်းမြို့ခံလူထုက ဆရာတော်ကို ကျေးဇူးတင် ကြည်ညိုနေပါတယ်။ ■



"mnyk w i r S w r t"



ငြိမ်းချမ်းစွာဆန္ဒပြသူများကို နအဖစစ်တပ်မှ အကြမ်းပက်နှိမ်နှင်းရာတွင် ကျဆုံးသွားသော ပြည်သူတစ်ဦး



ငြိမ်းချမ်းစွာဆန္ဒပြသူများကို နအဖစစ်တပ်မှ အကြမ်းပက်နှိမ်နှင်းရာတွင် ကျဆုံးသွားသော ကျောင်းသားလူငယ်လေး



ငြိမ်းချမ်းစွာလမ်းလျှောက် ကံဆောင်သံဃာများကို နအဖ စစ်တပ်မှအကြမ်းပက် သတ်ဖြတ်ပြီး ငမိုးရိပ်ချောင်းထဲသို့ လှူဆန်စွာ စွန့်ပစ်ထားခြင်းခံရသော သံဃာတပါး



ထိုင်းနိုင်ငံ ဘန်ကောက်မြို့တွင် ထိုင်းကျောင်းသားများ၊ မြန်မာကျောင်းသားများနှင့် သံဃာတော်များပူးပေါင်း၍ နအဖသံရုံးရှေ့တွင် ဆန္ဒပြ



ငွေကြာယ်ကျောင်းတိုက်ကို [၂၇]ရက်နေ့ညက ဝင်ရောက်စီးနင်း ရိုက်နှက်ဖမ်းဆီးတာကြောင့် လွတ်မြောက်၍ ဒဏ်ရာရသွားသော



အမေရိကန်နိုင်ငံ ဝါရှင်တန်မြို့ရှိ နအဖ သံရုံးရှေ့တွင် ဆန္ဒပြနေသော မြန်မာ့ဒီမိုကရေစီအင်အားစုများ

“ ဤစာစောင်စား မြန်မာပြည် လူထုလှုပ်ရှားမှုတိုက်ပွဲစေတနာ ထပ်ဆင့်ကူးယူဖြန့်ချိသူများစား စေတုးစေကျူးထင်ပါသင့်ပါ။ ”